

በዓለ ኪዳነ ምህረት

የካቲት 16 2010 ዓ.ም.(2/23/2018)

ኪዳንኪ ውእቱ ማርያም ለኃጥአን ተስፋነ

ዚቅ: “ወታሥተስርዩ ኃጢአተ ሕዝበኪ ተበውሐ ለኪ እምአብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም”።

ንባባት: ገላትያ 4: 1-12፣ 1ዮሐ1: 4-8፣ (ራእይ 12: 1-6)፣ ግ.ሐ.1: 13-15፣ ሉቃስ 1: 39-57።



ምስባክ:

1. ዘያነብራ ለመካን ውስተ ቤቱ፣ ወያስተፈስሐ ልእመ ውሉድ፣ ዘያነብራ ለምካን ውስተ ቤቱ። “ንመኻን አደ ቆልዑ ገሩ አብ ቤት ብሓጎስ የንብራ” መዝ. 113:9።
2. እስመ ትቤ ለዓለም አሓንጽ ምሕረተ በሰማይ ጸንዐ ጽድቀከ፣ ኪዳን ተካዮትኩ ምስለ ኅሩያንየ። “ንዓለም ምሕረት ክገብር እዩ፣ አብ ሰማይ ኪዳንካ ጽኑዕ እዩ፣ ምስቶም ሕሩያነይ ኪዳን አትየ እየ” መዝ. 89: 1-2።

ዓመታዊ ዝኸረ በዓል እኖና ኪዳነ ምሕረት ዘኪርና ነብዕል አሎና። “ተበውሐ ለኪ እም አብ ወወልድ መመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም” ካብ አብን ወልድን መንፈስ ቅዱስን ንደቂ ሰብ መሳልል ሕይወት ዘለዓለም ክትኮኒ ተፈቓዱልኪ እዩ። እናበልና አብቲ አምላኽ አብ ማርያም ዝገበሮ መሰረት ገርና ብዓልና ዘኪርና አሎና። ኩሉ ነገር ማርያም አምላኽ ዝደልዮን ዝመደቦን እዩ ንሳ ኸአ ነቲ አምላኽ ዘቕረበላ ብምሉእ እምነት “ሕራይ” ኢላ ተቐቢላቶ ነዚ መሰረት ገርና ብዓለ ማርያም ነኽብር።

ዝኸረ ኪዳነ ምህረት ዝኸረ ድሕነትና እዩ ስለዚ ሎሚ እውን ነዚ መጋበሪት ድሕነትና ኮይና አብቲ ብሰንኪ ኃጢአት ዝጠፍአ ርክብና ብዳግም ዝሓደስትልና ምስአ ኮና ርክብና ምስ አምላኽ ንሓድሶ ሽዑ ብዓልና ድርብ ክኸውን እዩ። ማርያም ብአምላኽ ንዝቕረበላ ሕቶ ክትቅበል እንከላ ንኹሉ አብ አምላኽ አሚና እያ እምበር አብናታ ክእለትን አፍልጦን ተአማሚና አይኮነትን። ሎሚ ንሕና ደቃ አብነታ ተኸቲልና ምስ ፍቕር ወዳ ክትዓርቀናን ደቂ ሰማይ ክትገብረናንን አብአ ንማሕጻን ሽዑ ጉዕዞ ሕይወትና ብርሃን ክኹልዎ እዩ እሞ ንምስጢር ፍቕር አምላኽ ርኢና ክንክእል ኢና።

አብ ቅዱስ መጽሓፍ ብፍላይ አብ ሓዲስ ኪዳን ብዙሕ ብዛዕባ ማርያም ዝሃረብ አይንረክብን ኢና። እቲ እንርኽቦ ነቲ ቀንዲ እንታይነታን ሕይወታን ይገልጻልና። መለልዩ ማርያም ካብ ትሑታት ወለዲ ተወሊዳ፣ አብ ቤተ መቐደስ ዓብያ መዓልታዊ ጸሎት ትገብር ነራ፣ አምላኽ ወላ እኳ ክትርድኦ ከቢድ ዝኾነ ነገር ይሕተታ ብዓይኒ እምነት ንኹሉ ክትርድኦን ክትቅበሎን ከቢድ ዝኾነ ነገራት ሕራይ ትብል ነራ። አብ ሕይወት ወዳ ካብ መጀመርያ ክሳብ መጨረሻ አብ ጎኑ ተጓዲዛ። ድሕሪ ሞት ወዳ ነታ አብ ትሕቲ ጽላላ ዝሓደጋ ቤተ ክርስቲያኑ ተጻናንጻን ነቲ አብ ሕይወታ እትፈልጦ ነገር አምላኽ ተስተምህራን ትመርሓን ነራ። ሎሚ እውን አደ ኮይና ትመርሓና ኢላ። ነዚ ብዕምቆት እናአስተንተና ኢና ዘኪርና ዘሎና።

ሓደ ካብቲ ፍሉይ መለለዩ ማርያም ቀዳመይቲ ሓዋርያ ንብላ ምኽንያቱ ኩሉ ካብኣ ዝድለ ብእምነት ስለ ዝፈጸመት ከምኡ ንወዳ ኣብ ኩሉ ካብ ልደቱ ክሳብ ሞቱ ኣብ ጎኑ ኮይና ስዒባቶ እዚ ፍልይቲ ይገብራ። ሕይወት ማርያም ብዝገጠማ ዝተፈላለየ ጸገማት ወላ ሓንቲ መዓልቲ እውን ዘንጊዓ ኣይትፈልጥን በዚ ኸኣ እምንቲ ኣማኒት ትብሃል። እምነት ጽቡቕ ኣብዘሎኻሉ ኩሉ ከምእትደልዮ ክኾንልካ እንከሎ ጥራሕ ኣይኮነን ዝግለጽ ኣብ ጽንኩር እዋን ወላ እውን ኩሉ ሓርቢቱ ኣብ ድቕድቕ ጸልማት ፈተናን ጸገምን እንከሎና ምሉእ እምነት ክህልወና እንከሎ ሽቡ ንኣምላኽ ክንርእዮ ንኸእል እሞ ነቲ ዝገጥመና ዘሎ ጸገም ክንብድሆ ንኸእል። እዚ ኣብ ሕይወት ማርያም ተራእዩ።

ኣምላኽ ኣብ ማርያም መልእኹ ልኢኹ ካብኣ ዝደልዮ ገሊጹ፣ ንሳ ኸኣ እሽትኣ ገሊጻ መደብ ኣምላኽ ብማርያም ክወን ኮይኑ። ኣምላኽ ኩሉ ጊዜ ንሓደ ዓቢ ነገር ክገብር ምስ ደለየ ይሓትት። ኣብ ኢሳያስ 6፡8 “እግዚአብሔር ንመን ክልእኽ መንክ ኪኸደልና እዩ፣ ክብል ሰማዕቲ ኣነው እኔኹ ልኦኽኒ በልኩ” ዝብል ነንብብ። ኣብ ምድኃን ደቂ ሰብ ዝልኦኽ ይደሊ እሞ ይልእኽ። ኣብ ገለ እዋን ኣምላኽ ክልእከና ምስ ሓተተ ምኽንያት ንፈጥር ንኣቢ ነደናግር ኣምላኽ ግን ካብ ምሕታትና ኣየዕርፍን። ንዮናስ ነብይ ኣብ ሰብ ነነዌ ተልኦኽኒ ምስ በሎ ኣብዩ ብሰንኩ ሕይወቱን ሕይወት እቶም ምስኡ ዝነበሩን ዳርጋ ኣብ ሓደጋ ሞት ኣብጺሕዎም። ኣብ መጨረሻ ሰሚዑ ንሰብ ነነዌ ንሰሓ ክገብሩ ምስ ነገሮም ኩሎም ሰባም ጥራቶም ተነስሑ ዝብል ነንብብ። ንኣምላኽ ክንሰምዕ ከሎና ንርእስናን ንኻልኦትን ኣብ መኣዲ ድሕነት ነሳትፍ።

ኣብዚ መሰረት ገርና ሎሚ ኣምላኽ ካባይን ካብ ካልኦት ከማይ ዝኣመስሉ ክንድሕን ደቂ ጸጋን ደቂ ማርያምን ክንከውን እንታይ ይደሊ ኣሎ ኢልና ኣብ ሕልናና ኣቲና እንህቦ መልሲ ንድለ። ምናልባት ንኹልና በበቲ እንነብር ዘሎና ሕይወት ዝጎደልናዮ እንተሎ ክንቅይር ይሓተና ኣሎ፣ ሓንቲ ካብቲ ዝግበየት ነገር ዝሓታ “ምሕረት” እያ “ንዝበደሉና” ብዝያዳ ክንምሕር። ስም ማርያም ኪዳነ ምህረት ንብላ ምኽንያቱ ምሕረት ስለ ዘምጽኦትልና እምብኣር ንሕና ደቃ ምሒርና ክንክእል ኣብ ነነድሕድና ክንመሓሓር ሕራይ ንበል። ሎሚ ማርያም ከም ኣደይ እንታይ ትደሊ ካባይ ኢልና ንሕሰብ እሞ ኣደና እትደልዮ ክንረኽቦ ኢና።

ቀዳሞት ወለድና ሰይጣን ተዓቂትሎም ሎሚ እውን ይዕወተልና ኣሎ፣ መንፈስና ኣትኪሙ ካብ ጸጋ ኣምላኽ ርሒቕና እንከሎና ሓንቲ ከምዘይ ኮና ከም እንነብር ገሩ ተዓቂቱልና ኣሎ። ኦ ኣዳም ኦ ሔዋን ኣበሎኹም እናበለ ንነፍሲ ወከፍና ዘሎናዮ ናይ ክፍኣትን ቂምታን ጽልኢ ሕይወት ኣለሊና ክንወጽእ ይጽውዕ ኣሎ። ክፍኣተይ ከቢዱኒ ኣብዚ ኣሎኹ እናበልና ኣብቲ መሓሪ ኣምላኽ ንመለስ ከይንፍረሕ ኣጀኹም እትብል እተበራትዕን ንወዳ ደንግጸሎም እትብል ኣደ ኣላትና ሓንትስ ሓቦ ለቢስና ንንስሓ ንተሓሓዞ።

ኣዳምን ሔዋንን ካብ ኣምላኽ ምስ ወጽኡ እታ ሓንቲ ምስ ኣምላኽ ክዕረቕ ተስፋ ዝኾነቶም እቲ ካብ ንልካ ተወሊደ ከድሕነካ እየ ዝብል ተስፋ ጥራሕ እያ ነራቶም። መጽሓፍ ቅዳሴና ኣብ ኣኮቴተ ማርያም ጎስዓ ኣብ ዝብል ነዚ ክገልጽ እንከሎ “ኣንቲ ውእቱ ተስፋሁ ለኣዳም ኣመ ይሰደድ እምነት፣ ካብ ገነት ክሰደድ እንከሎ ንስኺ ጥራሕ ኢኺ ነርኪ ተስፍኡ” ይብል። ሎሚ እውን ኣብ ኩሉ ሕይወትናን ተስፋና ጽንዓትናን ማርያም እያ። ማርያም ከስ ዓራቕት ሰማይን ምድርን ስለ ዝኾነት ዝተፈላለየ ነቲ ንሳ ዝገበረቶ ዝገልጽ ኣስማት ይውሃባ፣ ታቦተ ኪዳን፣ ተስፋ ቅቡጻን፣ ኦ ምዕራግ እምድር እስከ ሰማይ፣እናበልና ተራ ማርያም ኣብ ድሕነትና ዝገልጽ ንሰመዖ።

አብ ባህልና አብ ብዓል ማርያም አደታት ፍሉይ ልመና የቸርባ ሓደ ካብቲ ብዙሕ “ኢየሱስ ዝወዳ ምሕረት ዝልማዳ አደየ ለምንለይ ግዳ” ዝብል ብሓቂ ትርጉምን ተስፋን ዝህብ ጸሎት እዩ። ማርያም እታ ዝበለጸትን ልዕሊ ኹሉ አብ ወዳ ዝቸረበት ስለ ዝኾነት አብኡ ክተቐርበና ዝበለጸት መሳልል ድሕነትና እያ። አደ ዘላቶ አይዝኸትምን እዩ ይብሃል ስለዚ ተስፋና ንሳ እያ። ወዳ ኢየሱስ እውን ዘኸታማት ኮንኩም አይክሓድገኩምን እዩ። እንሃ አደኹም ይብለና አሎ ሓንትስ ነደና ተቐቢልናን ሰሚእናን ንኸአል እምበር።

ሰብ አብ ዓለም ሕይወቱ ትርጉም ዝህልዎ ተስፋ ክህልዎ ከሎ ጥራሕ እዩ። ተስፋኡ ዝጸንቀቐ ዳርጋ ምወት እዩ። ሰብ ክቐጽል ተስፋ የድልዮ። ኩኖ ጸላም ዘሎ ብርሃን ርእዩ ክኸእል አለዎ። አዳምን ሔዋንን ኩኖ እቲ ባዕላቶም ዘምጽእዎ ጸልማት ክርእዩ ተስፋ ተዋሂብዎም። እዚ ስንቂ ኮይኑ ንዘመናት ንደቆም ክሳብ ምልአት ተስፋ አብግብሪ ዝርአ ከም ዝነብሩ ገርዎም። እቲ ተስፋ ብማርያም ክወን ኮይኑ።

አብ ጸሎታት ሃገርና “ተፈጸመ ተስፋ አበው በርያም ድንግል ወበቀራንዮ ተተክለ መድኃኒት መስቀል” “ተስፋ አበው ብማርያም አቢሉ ተፈጸሙ፤ አብ ቀራንዮ መድኃኒ መስቀል ምስ ተተኸለ” እናበልና ተራ ማርያም አብ ድሕነትናን ተስፋ ኩልና ከምዝኾነ ዝገልጽ ብተስፋ ዝመልአ ጸሎት ነዕርግ።

አብ ሕይወትና ብዙሕ ጊዜ ከቢድ ፈተናን ጸገምን ምስ በዝሓና ተስፋ ንቐርጽ ዓቕልና ይጸበና እሞ ገለ እዋን አብ ዘይተደለ መገዲ ራህዋ ደሊና ዘይቅኑዕ መገዲ ንወስድ። እዚ ካብ ዘሎኸዎ ከድሕነኒ ኢልና ካብ ሓቅን ፍቕርን ንወጽእ። ሽዑ ንርእስናን ንሰብን ጸገም ንኸውን። አብ ምሽፋትን ካብ አምላኽ ርሒቕና አብ ጸገምን ሰላም ዘይብሉ ሕይወት እንከሎና ሓንቲ ከምዘይ ጎደለና ኮና ንነብር እዚ እዩ ኸአ ሎሚ ንብዙሓት አብ ጸልማት ኃጢአት ከም ዝነብሩ ገሩ ዘሎ። እሞ ሎሚ ንማርያም ዑቕባና ገርና ካብ ዘዘለናዮ ክፍአት ብዓትና ወጺእና አብ መሓሪ አምላኽ ንመለስ።

ማርያም አብ ቃና ዘገሊል አብ ዝተገብረ መርዓ ረዳኢት ምዃና አብ ግብሪ አመስኪራ። ንሰብ መርዓ ካብቲ ክወርዶም ቀሪቡ ዝነበረ ውርደትን ሕፍረትን ብሳልአን አማልድነታን ኩሉ ተቐይሩ። ብዓቢኡ ዝበዘየ መጀመርያ ተአምራት ወዳ ብሳላ ጸሎታ ጀሚሩ። ማርያም ከስ አብ ሕይወትና ለውጢ ክመጽእ ብፍላይ አብ ጽንኩር እዋን ክትረድአና ከም እትኸእል እዚ ትእምርትና እዩ። እዚ አብ ቤትና አብ ሕይወትና ንማርያም ምስ ወዳ ምስ ሓዋርያቱ አብ ጉዳይና ንዓድሞም ሽዑ ተሓድሶ ዕርቂ ሰላም ክመጽእ እዩ። ዓደምቲ ማርያም ንኹን።

ማርያም አብ ሕይወትኩም አብ ጸገማትኩም ራህዋ ቅሳነትን ሓጎስን ኮታ ኩሉ ክቐየረልኩም “ወደይ ዝበለኩም ግበሩ” ትብለና አላ። ሎሚ ኢየሱስ ካባይን ካባኹምን እንታይ ይደሊ? አነ ከም አነ ኢልና አብ ሕልናና ክንኣቱ እሞ ሕይወትና ክንፍትሽ እዋኑ እዩ። ማርያም ምስ ወዳ አብ ሕይወትና ተአምራት ክገብሩ ንዓድሞም። አብ ሕይወትና ተአምራት ክገበር ነዚ ዝስዕብ ክንገብር ይግብአና።

- ንኢየሱስን ማርያም ዓዲምካ ምኸአል የድሊ። ንዝኾነ ለውጢ አብ ሕይወትና ክፍጸም ክንልምን ክንሓትት አሎና። አምላኽ አብ አፍደገ ልብና ተአምራት ክገብር ይኮሕኩሕ አሎ ክንዕድሞ የድሊ። አብ ቤትና አብ ሓዳርና አብ ኩሉ ሕይወትና ንማርያምን ኢየሱስን ክንዕድም እንከሎና ተሓድሶ መንፈስ አባና አሎ።

- **ንኢየሱስን ማርያምን ስዲብካ ምኽክል።** ሰብ ሎሚ ልዕሊ ኹሉ ከቢድዎ ዘሎ አድራሻ ከም ዝጠፍኦ ኮይኑ ከዕኖኑ እዩ ዝርእ ዘሎ። ሃብቲ ምቕት ምዕባሌ ኩሉ ንአምላኽ አረሲዑና ዕዉራት ገሩና አሎ። ንመን እየ ዝሰዕብ ዘሎኹ ክንብል አሎና። ንሃብቲ ንጣዕሚ ዓለም. . . ንሰዕብ ከይንህሉ ዓይንና ንኸፈት። መስቀልካ/ኪ ጸርኩም ስዓበኒ ኢሉና እዩ። ከይንደክም ከይንዝንግዕ አደ ሂቡና **“እንሃ አደኹም”** ኢሉና እዩ።
- **ኢየሱስ ዝበለና ክንገብር አሎና።** እንታይ ይብለና አሎ? አርድእተይ እንተ ኹንኩም ነነድሕድኩም ተፋቐሩ ይብለና። ፍቕሪ ጠፊኡ ሰብ አብ ነነድሕዱ ተጨኻኺኑ አብ ጽልእን ቅርሕንትን ዝነበር ውሑድ አይ ኮነን ስለዚ አብ መአዲ ፍቕሪ ክንምለስ ንሕተት አሎና። እዚ እዩ ድላይ ኢየሱስን ማርያም አደናን። ደቂ ሓንቲ ቤተ ክርስቲያን ኮና ክነብር።
- **ደቂ ማርያም ምዃና ክንምስክር አሎና።** አሰር ወላዲኡ ዝኸይድ ውሑድ ብዙሕ ጊዜ ዕዉት እዩ። ወለዲ አብ ደቆም ዘልኦም ፍቕሪ አምሳል እቲ አምላኽ አብ ደቂ ሰብ ዘልኦ ፍቕሪ እዩ። ማርያም መንፈሳዊት አደና እያ ስለዚ ክንሰምዓ ክንቀርባ ትደልየና። ውሑዱ ዝርሓቐ ወላዲ ክሳቐ እዩ ዝነብር ሎሚ ማርያም ደቃ ርሒቕናያ ትጉሂ አላ።
- **ከም ደቂ ማርያም ጸለይቲ ንኹን።** ሓደ ካብቲ ፍሉይ መለለዩ አደና ትጽሊ ነራ። አብ ቤተ መቐደስ አብ ጽርጋጽዮን አብ ኩሉ ንአምላኽ ዘኪራ ትጽሊ ነራ። ደቂ ማርያም ሓደ ካብቲ መለለይና ጸሎት ክንፈቱን ክንገብር እንከሎና እዩ። መምህርና ኢየሱስ ወዳ ኩሉ ጊዜ ከየቋረጽኩም ጸልዩ ኢሉና። ሰላም ፍቕሪ ምሕረት ዝደሊ ክጸሊ ይግብኦ። ማርያም አደና ጸሎት ምሃርና ንበላ።

አብዚ ፍሉይ ዝኸሪ ብዓልና እምብአር ብፍሉይ መለለይና ዝኸነ ደቂ ማርያም ዘብል ግብርን እንመርሖ ሕይወት ንሰላምን ፍቕርን ዝመርሖ ገርና ክነብር መብጽዓና ክንሕድስ ንሕተት አሎና። እዚ ንብዙሓት ይኸብደና እዩ እንተ ኹነ አምላኽ አሚና ክንጽሊ እንተ ጀመርና ክንገብር ንኸእል ኢና። ንዝለመድካዮ ክትቅይር ቀሊል ከም ዘይኮነ ኩልና ንፈልጦ ኢና። ንዝዓበየ ጸጋን በረኽትን ሰላምን ርኢኻ እንተ ዘይከአልካ ክትቅይር ከቢድ እዩ። እሞ ንቅድስና ሕይወተይ ክሰርሕን ክዕጠቕን ሓግዘኒ ኢልና ዕለት ዕለት አብ ቅድሚ ማርያም ተደፊእና ንለምን።

ዓመትና ፍረ ክህልዎ ኩሉ ክቕየረልና አብ አምላኽ ክንምለስ አሎና። ነብያት አብ ብሉይ ኪዳን ሎሚ ቤተ ክርስቲያን፣ ተመለሱ ተንሰሑ ንብሃል አሎና። ኃጢአት በዚሑ አብ ቅድሚ አምላኽ ቀሪቡ ምሕረት ዝሓትት ውሑዱ ምስ ኃጢአትና እንነብር ውሑዳት አይኮናን ስለዚ አሕዋተይ ሎሚ ከም ትማሊ አምላኽ አብ መአዲ ምሕረት ክንምለስ ይልምነና አሎ። አምላኽ አብ አፍደገ ኮይኑ ክንምለሶ እዚ ወደይ እዛ ንለይ ይምለስኒዶ ይኸውን እናበለ ክንምለሶ እታ ንመገዲ ጥፍአት ዝወሰደትና መገዲ ይጥምት አሎ። ሰይጣን ተዓዊትልና እንተሎ ልብና አለስሊስና ብኃጢአትና ተነሲሕና ብእኮየ ብእኮይ ወበ ዓቢ ብእኮየ እናበልና አብኡ ንመለስ።

ኦ ኪዳነ ምህረት አደና ካብ ወድኺ ምሕረት ዕርቂ ሰላም ክወርድ ለምንልና ንበላ። አደ ምሕረት ኢኺ ተለመንልና ፍሉይ ጸጋ ክወርደና ከምቲ ንሓዋርያት አኪብኪ ጸሎት ዘስተምህርኪ ከምኡ ብዓቢኡ መንፈስ ቅዱስ ክወርዶም ዘሰናዶኺ ንኦና እውን ብኃጢአትና ተነሲሕና ፍሉይ ምሕረት ክወርደና ሓግዘና ንበላ ብሩኽ ዓወደ ዓመት።

አባ ንጉሠ ፍሥሓ።

